



गुवाहाटी, शुक्रवार, ८ फरवरी, २०१३

■ पृष्ठ : ग्यारह

जेपीएल-३ क्रिकेट प्रतियोगिता

बोनस अंक के साथ केदार रोड राइडर्स सेमीफाइनल में

गुवाहाटी, ७ फरवरी (खे.सं.)। नगर के जजेज फील्ड में चल रहे 'जैन प्रीमियर लीग' क्रिकेट प्रतियोगिता में बोनस अंक लेकर जैन ग्रुप केदार रोड राइडर्स की टीम ने आज धमाकेदार ढंग से सेमीफाइनल में प्रवेश किया। आज खेले गए मैच में निखिल मित्तल के आलराउंड प्रदर्शन से केदार रोड ने रिहाबाड़ी वारियर्स को पांच विकेट से हरा दिया।

जैन ग्रुप केदाररोड राइडर्स ने ७५ रन का लक्ष्य महज ८.३ ओवर में ५ विकेट खोकर हासिल कर लिया। केदाररोड की तरफ से राहुल बाजोरिया १४ गेंदों में २७ रन, जबकि निखिल मित्तल ने ९ गेंद पर २२ रन बनाए। रिहाबाड़ी की ओर से विकास जैन तथा मनीष जैन ने दो-दो विकेट लिए। इससे पहले टास जीतकर पहले बल्लेबाजी करते हुए रिहाबाड़ी ने १२ ओवर में ६ विकेट खोकर ७५ रन बनाए। केदाररोड के लिए निखिल ने ३ ओवर में १२ रन देकर दो विकेट तथा साहिल जैन ने २७ रन देकर दो विकेट लिए। केदाररोड के

निखिल मित्तल को उनके हरफनमौला प्रदर्शन के लिए मैन आफ द मैच घोषित किया गया। इस तरह केदाररोड ने बोनस अंक के साथ दोनों मैच जीतकर सेमीफाइनल में अपना स्थान सुनिश्चित कर लिया है। केदाररोड टीम के फ्रेंचाइजी प्रमुख जैन ग्रुप के अध्यक्ष राजेंद्र जैन ने टीम के सेमीफाइनल में स्थान पक्का करने के लिए टीम के सदस्यों को बधाई दी। उन्होंने आशा जताई की कि खिलाड़ी जीत के जज्बे को आगे के मैचों में भी जारी रखेंगे।

इससे पहले कल फैसीबाजार की टीम ने पानबाजार को सात विकेट से हरा दिया। पानबाजार की टीम ने टास जीत कर पहले बल्लेबाजी करने का निर्णय लिया और बारह ओवरों में छह विकेट के नुकसान पर ९२ रन बनाए। जवाब में फैसी बाजार की टीम ने तीन विकेट के नुकसान पर ९३ रन बना लिया। इस तरह फैसीबाजार ने मैच अपने नाम कर लिया। फैसी बाजार के मोहित सुराणा को मैन आफ द मैच पुरस्कार से नवाजा गया।